

ஓம் நமோ பகவதே ஸ்ரீரமணாய

## 124. திருப்பல்லாண்டு (2)

(கொச்சுக்கலிப்பா)

\*பண் : பஞ்சமம் (ஆகிரி)

திருச்சிற்றம்பலம்

---

\*நன்றுடை யானை - என்னும் தேவாரப் பண்.

Devaram

திருச்சிராப்பள்ளி (Sambandar)

நன்றுடையானைத் தீயதிலானை நரைவெள்ளே  
றொன்றுடையானை யுமையொருபாக முடையானைச்  
சென்றடையாத திருவுடையானைச் சிராப்பள்ளிக்  
குன்றுடையானைக் கூறவென்னுள்ளங் குளிரும்மே.

ஞானசம்பந்தர் மூக்கீச்சரம் பணிந்து, திருச்சிராப்பள்ளிச் சிலம்பணைந்தார். அங்கே  
இறைவனை வணங்கி மெய்ம் மகிழ்ந்து மனங்குளிர `நன்றுடையானை` என்னும்  
சொற்றமிழ் மாலை வேய்ந்து போற்றினார்கள்.

## Ramana Sannidhi Murai

1835. பல்லாண்டு ஆதி பராபரனுக்குப் பல்லாண்டு  
பல்லாண்டு அந்த பரசொருப பத்தின் படிவத்தாற்  
பல்லாண்டு எங்களை ஆளவந் தானுக்குப் பல்லாண்டு  
பல்லாண்டு எங்கோ பகவான் ரமணற்குப் பல்லாண்டே. 1
1836. பல்லாண்டு பாண்டிச் சுழியற் பதியற்குப் பல்லாண்டு  
பல்லாண்டு சோனைப் பருப்பதத் தானுக்குப் பல்லாண்டு  
பல்லாண்டு அடியோம் பழமுதல் வைப்பற்குப் பல்லாண்டு  
பல்லாண்டு நங்கோ ரமண பகவற்குப் பல்லாண்டே. 2
1837. பல்லாண்டு கீளொடு கோவணத் தானுக்குப் பல்லாண்டு  
பல்லாண்டு தண்ட கமண்டலத் தானுக்குப் பல்லாண்டு  
பல்லாண்டு கைச்சிறு கூறைகொண் டானுக்குப் பல்லாண்டு  
பல்லாண்டு நங்கோ ரமண பகவற்குப் பல்லாண்டே. 3
1838. பல்லாண்டு பூதிசிந் தூரத் திலகற்குப் பல்லாண்டு  
பல்லாண்டு சக்தி சிவசொரு பத்தற்குப் பல்லாண்டு  
பல்லாண்டு தன்மயப் பார்வையாந் தீர்த்தற்குப் பல்லாண்டு  
பல்லாண்டு நங்கோ ரமண பகவற்குப் பல்லாண்டே. 4
1839. பல்லாண்டு கண்ணால் பரம் காட்டுவானுக்குப் பல்லாண்டு  
பல்லாண்டு மோன உபதேச கனுக்குப் பல்லாண்டு  
பல்லாண்டு இயல்பாய நிஷ்டா பரனுக்குப் பல்லாண்டு  
பல்லாண்டு நங்கோ ரமண பகவற்குப் பல்லாண்டே. 5
1840. பல்லாண்டு இருடி கணந்தொழும் பாதற்குப் பல்லாண்டு  
பல்லாண்டு அடியனை உய்யக்கொண் டானுக்குப் பல்லாண்டு  
பல்லாண்டு என் சிந்தைப் பரிமே லழகற்குப் பல்லாண்டு  
பல்லாண்டு நங்கோ ரமண பகவற்குப் பல்லாண்டே. 6
1841. பல்லாண்டு மோகப் பரிசுழிப் பானுக்குப் பல்லாண்டு  
பல்லாண்டு அகத்தொளிர் சுப்பிர தீபற்குப் பல்லாண்டு  
பல்லாண்டு சிந்தா குலந்தவிர்ப் பானுக்குப் பல்லாண்டு  
பல்லாண்டு நங்கோ ரமண பகவற்குப் பல்லாண்டே. 7
1842. பல்லாண்டு அகந்தைப் பதைப்பறுப் பானுக்குப் பல்லாண்டு  
பல்லாண்டு முன்னிலைச் சுட்டறுப் பானுக்குப் பல்லாண்டு  
பல்லாண்டு சாந்திப் பதங்கொடுப் பானுக்குப் பல்லாண்டு  
பல்லாண்டு நங்கோ ரமண பகவற்குப் பல்லாண்டே. 8

1843. பல்லாண்டு ஜீவபோ தங்கடந் தானுக்குப் பல்லாண்டு  
 பல்லாண்டு மோனப் பதத்துறை வானுக்குப் பல்லாண்டு  
 பல்லாண்டு வேதப் பரம்பொரு ளானுக்குப் பல்லாண்டு  
 பல்லாண்டு நங்கோ ரமண பகவற்குப் பல்லாண்டே. 9

1844. பல்லாண்டு அடியர் பந்தம்பறிப் பானுக்குப் பல்லாண்டு  
 பல்லாண்டு முக்திப் பதங்கொடுப் பானுக்குப் பல்லாண்டு  
 பல்லாண்டு அநாதி மலமுத்த மெய்யற்குப் பல்லாண்டு  
 பல்லாண்டு நங்கோ ரமண பகவற்குப் பல்லாண்டே. 10

1845. பல்லாண்டு உபநிட பாரங் கதனுக்குப் பல்லாண்டு  
 பல்லாண்டு ஒளிர்மேதா தக்ஷிண முர்த்திக்குப் பல்லாண்டு  
 பல்லாண்டு பாவனா தீதசத் பாவற்குப் பல்லாண்டு  
 பல்லாண்டு நங்கோ ரமண பகவற்குப் பல்லாண்டே. 11

1846. பல்லாண்டு அமுதாற்றும் பார்வையாற்கு ஆயிரம் பல்லாண்டு  
 பல்லாண்டு அமுதியல் வாசகற்கு ஆயிரம் பல்லாண்டு  
 பல்லாண்டு அமுத சொருபனுக்கு ஆயிரம் பல்லாண்டு  
 பல்லாண்டு நங்கோ ரமணனுக்கு ஆயிரம் பல்லாண்டே. 12

1847. பல்லாண்டு நங்கோ ரமண பகவற்குப் பல்லாண்டு  
 பல்லாண்டு நாயைப் பணிகொண்ட தெய்வப் பதத்துக்குப்  
 பல்லாண்டு பாடும்இப் பாக்கியம் ஈந்தாற்குப் பல்லாண்டு  
 பல்லாண்டு பாடுறும் பக்தர் குழாத்துக்குப் பல்லாண்டே. 13

(வேறு)

1848. மன்னுக அண்ணா மலைஅடிச் சாரல்  
 வளங்குல ஆச்சிரமம்  
 துன்னுக தொண்டத் தொகையவர் நானும்  
 துலங்குக சுத்த அருள்  
 தன்னிகர் அற்ற தயாபர முர்த்தி  
 சரணமே தாரகமாப்  
 பன்னுக ஆண்டான் பரம பதத்துக்குப்  
 பல்லாண்டு பல்லாண்டே. 14

திருச்சிற்றம்பலம்